

مدارس کا نظامِ تعلیم و تربیت اور چند معروضات

از: مولانا میرزا ہدیکھیا لوی قاسمی

جامعہ فلاح دارین اسلامیہ بلاسپور

مدارس اسلامیہ کی افادیت و اہمیت اور معنویت ایک ایسی مسلمہ حقیقت ہے کہ جس سے دینی فکر و شعور رکھنے والے کسی فرد بشر کو انکار نہیں ہو سکتا، اصولی طور پر ہر مدرسہ کے تین بنیادی عنصر ہوتے ہیں، نظامِ تعلیم، نظامِ تربیت اور تعمیر و وجود، ان عناصر ثلاثہ کو ترقی و فروغ دینے والے مدرسے کے منتظمین اور معلمین ہیں جو درحقیقت اس علمی و روحانی چمن کے معمار اور باغبان ہیں، یہ ظاہر ہے کہ جن صلاحیتوں کے حامل اور جن جذبات و حوصلوں سے منصف یہ افراد ہوں گے اسی اعتبار سے ادارہ ترقی کی راہ پر گامزن ہوگا، اور ان لوگوں کی محنت و جانفشانی اور جوانمردی کے نمایاں اثرات مدرسہ کے نظام پر مرتب ہوں گے، آئندہ سطور میں اپنے محدود تجربہ کی روشنی میں مدارس کے منتظمین و معلمین کے لیے چند گزارشات پیش کی ہیں، اس صالح جذبہ حسن نیت اور توقع کے ساتھ کہ یہ اصلاحی مشورے جو دراصل اپنے حضرات اکابر کے افادات سے ماخوذ ہیں، ہمارے ہم مشرب رفیقوں کے لیے نفع کا ذریعہ ثابت ہوں گے، انشاء اللہ، دعا ہے کہ اللہ رب العزت ہم خدام کو دینی فکر نصیب فرمائے، اور ہمیں ان اسلاف کے نقش قدم پر چلنے کی توفیق بخشے کہ جن کی مخلصانہ محنتوں کے نتیجے میں امت کو باصلاحیت افراد کا مہیا ہوتے رہے، اور ہمارے مدارس کی جڑیں ہمیشہ صفہ نبوی صلی اللہ علیہ وسلم سے مربوط و مستحکم رہیں!

سرپرست حضرات سے مخلصانہ وابستگی ہونا ضروری ہے: کسی بھی دینی ادارہ اور تعلیم گاہ کو صحیح معیاری نیچ پر چلانے کے لیے ذمہ داری کا احساس کرنے والے تجربہ کار ماہر تعلیم سے مخلصانہ تعلق قائم کیا جائے پھر موقع بموقع اسے ادارہ کے حالات سے مطلع کر کے اس کی سربراہی میں ادارہ کا تعلیمی و تربیتی سفر طے کیا جائے۔

انحطاط و تنزلی کے اس دور میں بہت سے اہل مدارس اس سلسلہ میں بے توجہی اور غفلت کا مظاہرہ کرتے ہیں، ان کے یہاں سرپرستان کی حیثیت مدرسہ کے تعارفی کتابچہ یا کسی کے سامنے زبانی تذکرہ سے زیادہ نہیں ہوتی، وہ اہل انتظام اپنے اکابر سے نہ تو کبھی مدرسہ کے کسی تعلیمی معاملہ کو لے کر ملاقات فرماتے ہیں اور نہ دورانِ تعلیم کبھی ان کو مدرسہ میں مدعو کرنے اور نظام کو ان کی اصلاحی نظروں سے گزارنے کی حاجت سمجھتے ہیں، ایسی صورت حال میں جو نتیجہ نکلے گا ظاہر ہے۔ ضرورت اس بات کی ہے کہ اگر ہم لوگ اپنے کام میں مخلص ہیں، اور ہم چاہتے ہیں کہ اپنے ادارہ کو معیاری اور مثالی ادارہ بنائیں، ہمارے یہاں تعلیمی و تربیتی اور روحانی ماحول قائم ہو تو ہمیں اپنے موجودہ اکابر سے سچی وابستگی اور مخلصانہ تعلق قائم کرنا ہوگا، خاص طور سے ان حضرات کے ساتھ اپنے مراسم مستحکم کرنے ہوں گے جو ادارہ کے ضابطہ کی رو سے ہمارے سرپرست ہیں۔

ہم اپنی محنتوں کا محور تعلیم و تربیت کو بنائیں:

ایک مدرسہ کے منتظم اور سربراہ کے لیے بحیثیت منتظم جس طرح اخلاص و تواضع اور دیانت داری جیسے اہم اوصاف سے متصف ہونا ضروری ہے اس کے ساتھ اس کا علمی ذوق و مزاج ہونا بھی لازم ہے؛ چونکہ الناس علیٰ دینِ ملوکہم قائدورہنما جس مذاق کا حامل ہوگا اس کے مطابق ادارے کے مدرسین و متعلمین میں عموماً وہ چیز منتقل ہوگی۔

آج ہم لوگوں میں یہ بات کمیاب نہیں؛ بلکہ نایاب ہوتی جا رہی ہے کہ ہم نے اپنی منزل کا نشان چھوڑ دیا اور اپنی محنتوں اور کوششوں کا تمام تر محور و مقصد معیار تعلیم کی جگہ حصول زراور تعمیرات کو بنالیا، یہی وجہ ہے کہ مدرسہ تعمیر و اقتصادی حیثیت سے ترقی کرتا نظر آتا ہے اور اصل مقصد یعنی تعلیم و تربیت میں نتیجہ بعض مدرسوں میں صفر کے برابر ہوتا ہے؛ تاہم اپنے اسلاف کی روشن تاریخ سے یکسر غافل ہو چکے ہیں کہ جنہوں نے ہمیشہ انسانوں پر محنتیں کیں، ان کی صلاحیتوں کو سنوارنے اور بنانے میں ہر طرح کی قربانی دینے سے دریغ نہیں فرمایا، ان حضرات کے زمانہ میں تعمیرات بہت کم، نہ کے برابر ہوتی تھیں؛ لیکن ان کی نظریں ہمیشہ مقصود پر پکی رہتی تھیں۔

میرے مرشد حضرت بڑوتی علیہ الرحمہ ایسے مدرسوں کے منتظمین سے (جو خالصتاً تعمیری ذہن والے ہوتے) فرمایا کرتے تھے کہ ”بڑا مدرسہ وہ نہیں جہاں اینٹ پتھر زیادہ لگے ہوئے ہوں طلبہ کی کثرت ہو، عمارت خوب ہوں، بڑا انتظام ہو، اس سلسلہ میں ہم لوگوں کو حکیم الامت حضرت

تھانویؒ کا وعظ (ذم المکروہات) مطالعہ کرنا چاہیے، آج کل اینٹ پتھروں کی طرف خصوصی توجہ ہم لوگوں کی ہوگئی ہے، اللہ تعالیٰ حفاظت فرمائے؛ بلکہ بڑا مدرسہ وہ ہے جہاں بڑے (اللہ تعالیٰ) کی حسب منشاء کام ہو اور وہ بڑے کو پسند آجائے، تعمیر برائے تعلیم ہو اور تعلیم برائے تعمیل ہو پھر اس میں رضا، الہی پیش نظر ہونا چاہئے جو کہ اصل مقصود اور مطلوب ہے۔ (اصلاحی کلمات: ص: ۴۲)

ایک صاحب کو ایک مکتوب میں تحریر فرمایا: مدرسہ کا بڑا چھوٹا ہونا تعمیر کے بڑا چھوٹا ہونے پر موقوف نہیں، جیسا کہ بعض لوگوں کو دھوکا ہوا ہے، طلبہ کی بھیڑ پر بھی اس کا مدار نہیں، تعلیمی نصاب بلند کر دینے پر بھی یہ بنی نہیں، جو بڑے کو پسند آجائے وہ بڑا ہے، جو پسند نہ آئے وہ چھوٹا بھی نہیں خواہ دیکھنے میں کتنا ہی بڑا نظر آتا رہے۔ (امداد السالک ص: ۱۳۴، ج: ۱)

محمی السنہ حضرت مولانا شاہ ابرار الحق صاحب قدس سرہ فرمایا کرتے تھے ”جسم مدرسہ کی تعمیر و تزئین کے مقابلہ میں عہدگی تعلیم کو ترجیح دینا، جسم مدرسہ میں اولاً ضروری باتوں کو مقدم رکھا جائے پھر عہدگی تعلیم کے بعد مناسب تزئین کی جانب توجہ فرمائی جاوے۔ (مجالس ابرار، ص: ۱۶۷، ج: ۱)

حضرت عمر فاروق رضی اللہ عنہ نے اپنے دورِ خلافت میں سب سے پہلے بچوں کی تعلیم کے لئے مکتب جاری کر کے اس میں معلم مقرر کیے محلی ابن حزم اور کنز العمال میں وضین بن عطاء کی روایت ہے: کان بالمدينة ثلاثة معلمين يعلمون الصبيان فكان عمرُ يرزق كل واحد منهم خمسة عشرَ كلَّ شهرٍ. مدینہ میں تین معلم بچوں کو تعلیم دیتے تھے اور حضرت عمر رضی اللہ عنہ ان میں سے ہر ایک کو ماہوار پندرہ درہم برائے خورد و نوش دیا کرتے تھے۔

کنز العمال کی روایت میں خمسة عشر درہم کی تصریح ہے، اس روایت میں یا جبر (اجرت دیتے تھے) کے بجائے یرزق کی تصریح سے معلوم ہوتا ہے کہ اس وقت قرآن اور دین کی تعلیم دینے والے معلمین بقدر کفایت کچھ رقم لے لیتے تھے، عامر بن عبد اللہ خزاعی کے متعلق ”الفواکہ الدوانی علی رسالۃ ابن ابی زید القیروانی“ میں لکھا ہے کہ حضرت عمر رضی اللہ عنہ نے سب سے پہلے حکم جاری کر کے عامر بن عبد اللہ خزاعی کو بچوں کی تعلیم کا حکم دیا، اور بیت المال سے ان کے لیے اجرت نہیں؛ بلکہ وظیفہ جاری کیا اور حکم دیا کہ کند ذہن بچہ کے لیے سختی پر لکھیں اور ذہین بچہ کو زبانی تعلیم دیں، اس حکم کے مطابق عامر بن عبد اللہ صبح سے شام تک مکتب میں بیٹھے رہتے، لوگوں نے حضرت عمرؓ سے اس کڑی پابندی کے بارے میں بات کر کے تخفیف کرائی کہ نماز فجر کے بعد دس گیارہ بجے تک اور ظہر کے بعد عصر تک تعلیم دیں، باقی وقت آرام کریں۔

ابوسفیان کی معلمی کا ذکر ایک المیہ میں یوں آیا ہے کہ حضرت عمرؓ نے ابوسفیان نامی ایک شخص کو بادیہ اور صحراء کے باشندوں کی تعلیم کے لیے بھیجا، جو طالب علم نہیں پڑھتا تھا، ابوسفیان اس کو مارتے تھے؛ چنانچہ انھوں نے اسی بات پر ایک بچہ اوس بن خالد طائی کو کئی کوڑے مارے اور اس کا انتقال ہو گیا، اس کی ماں نے رونا پیٹنا شروع کیا اور حادثہ کی اطلاع ریث بن زید الخلیل طائی کو کر دی، جس نے ابوسفیان کو قتل کر دیا۔ (خیر القرون کی درسگاہیں: ص ۳۳۸، مؤلفہ: قاضی اطہر مبارکپوری بحوالہ امداد السالک، ج: ۱، ص: ۱۲۲)

اس مذکورہ تفصیل سے یہ بات واضح ہو گئی کہ خیر القرون میں مکاتب کا اجراء، نیز بادیہ و صحراء میں تعلیمی بندوبست سب کچھ کیا گیا، معلمین کے لیے حضرت عمر فاروق رضی اللہ عنہ، نے بیت المال سے وظائف مقرر فرمائے، نظام تعلیم کے سلسلہ میں مدرسین کو مختلف ہدایات فرمائیں؛ لیکن عمارت پر مستقل نہ محنت کی گئی اور نہ تعمیر و تزئین کو مقصود بنایا گیا۔

آج ہم لوگ اپنے دینی مدرسوں میں معیار تعلیم و تربیت پر پوری توجہ کی جگہ اگر نصف حصہ بھی دھیان دیں اور طلبہ پر محنت کریں تو نظام میں نمایاں تبدیلی اور بہتری آسکتی ہے اور مدارس میں زیر تعلیم طلبہ پر عوام الناس کی شکایتوں کا سلسلہ بہت حد تک قابو میں آسکتا ہے۔ اَللّٰهُمَّ وَفَقْنَا لِمَا تَحِبُّ وَتَرْضٰی۔

باصلاحیت اور سلیم المزاج اساتذہ کا انتخاب ہو:

کسی بھی ادارہ کی بنیادی ترقی اور تعلیمی استحکام محنتی جفاکش اور مخلص اساتذہ پر موقوف ہوتا ہے وہ اگر باذوق سلیم الطبع اور باحوصلہ ہوتے ہیں تو یقیناً مدرسہ روز بروز ترقی کے منازل طے کرتا ہے، نظام تعلیم کی مضبوطی میں حضرات معلمین کی حیثیت ریڑھ کی ہڈی سے کم نہیں، ان پر صرف تعلیمی ذمہ داری نہیں ہوتی؛ بلکہ ذمہ داری ان کی تربیت کی ذمہ داری کا بوجھ بھی ان کے کندھوں پر ہوتا ہے، معلم تمام بچوں کے لیے آئیڈیل اور نمونہ ہوتا ہے، اس کی فکر و سوچ رفتار و گفتار، رہن سہن اور تمام حرکات طلبہ میں غیر محسوس طریقہ پر منتقل ہوتی ہیں، بہر حال اساتذہ کرام اگر شریعت و سنت کے پابند اور اپنے منصب کے قدردان ہوں اور ان میں شفقت و رحم دلی اور خیر خواہی کا پہلو غالب ہو تو بلاشبہ ان کے ہاتھوں تیار ہونے والی نئی نسل بھی انھیں صفات کی حامل ہوگی۔

ایک دینی ادارہ کے ذمہ دار اور منظمہ کمیٹی پر یہ سب سے اہم فریضہ عائد ہوتا ہے کہ وہ ایسے

معلم اور لائق مدرس کا انتخاب کرے جو باصلاحیت ہونے کے ساتھ ساتھ دینی فکر و مزاج کا حامل سلیم الطبع ہو؛ اس لیے کہ دورِ حاضر میں تجربہ یہ ہے کہ مدرس کی لیاقت طبیعت کی سلامتی کے بغیر اکثر و بیشتر ادارہ کے لیے مضر بن جاتی ہے اور اس کے ضرر سے بچنے کے لیے اہل انتظام کو بڑی مشکلات اور دشواریوں کا سامنا کرنا پڑتا ہے۔

اساتذہ و ملازمین کے ساتھ منتظمین کا سلوک:

کسی ادارہ کا منتظم و مہتمم بنا جس طرح ایک طرح خوش نصیبی اور نیک بختی کی بات ہے، اسی طرح ایک عظیم ذمہ داری بھی ہے ادارہ کے سربراہ کا عالی حوصلہ، فراخ چشم، متحمل المزاج، شریف النفس ہونا لازم ہے، اس کے اندر بزرگانہ شفقت بھی ہو اور عزیزانہ محبت بھی، اپنے ماتحتوں اور خور دوں کے ساتھ اس کا سلوک و برتاؤ ایسا مساویانہ و متوازن ہو کہ جس میں نفسیات و جذبات کی رعایت بھی ہو اور کسی کی حق تلفی اور دل آزاری کا پہلو بھی نہ ہو، مدرسہ کے ملازمین و معلمین کو ادارہ کے سچے خیر خواہ اور معمار تصور کرے کہ ان مخلص معماروں کی پر خلوص تعلیمی و تربیتی کوششوں اور محنتوں سے ہی ادارہ کا وجود قائم ہے، ورنہ محض اچھی بلڈنگوں، مزین ہوٹلوں اور خوشنما پارکوں کا نام مدرسہ نہیں ہو سکتا؛ لہذا اسی نظریہ کے ساتھ ان کے اکرام و اعزاز میں اور حوصلہ افزائیوں میں کوتاہی نہ کرے۔

یہ نظام الہی ہے اور اسی کی جانب سے یہ تقسیم امور ہے کہ وہ کسی فرد کو معلمی کی خدمت کے لیے منتخب کر لے اور کسی انسان کو اہتمام و انتظام کی پُرخطر ذمہ داری پر فائز کر دے، لہذا مہتمم کسی مدرس کو بھی حقیر نہ سمجھے، ان کے ساتھ نوکروں کی طرح برتاؤ نہ ہو۔ حضرت محی السنہ ہر دوئی قدس سرہ فرماتے ہیں کہ ”اراکین و منتظمین کو چاہیے کہ دوسرے معاونین اور بالخصوص اساتذہ کرام کے ساتھ حسن سلوک رکھیں۔“ (مجالس ابرار، ص: ۱۴۷)

اس زمانہ میں بعض ایسے کم ظرف نظما کے واقعات سننے کو ملتے ہیں کہ وہ اپنے مدرسہ کے معلموں کو اپنے نوکر ہونے سے تعبیر کرتے ہیں اور فخریہ بیان کرتے ہیں، اس سطحی ذہنیت کے نتیجہ میں جو بگاڑ ایسے مدرسوں کا سامنے آتا ہے، ظاہر ہے، اللہ تعالیٰ حفاظت فرمائے، آمین۔

اہل انتظام کے لیے ہماری ناقص رائے اور تجربہ یہ ہے کہ وہ حضرات اس سلسلہ کی مزید تفصیل ملاحظہ فرمانے کے لیے حضرت اقدس مفتی مہربان علی شاہ بڑوتی قدس سرہ کی تالیف ”تعلیم

و تربیت کس طرح، کانیا ایڈیشن اور ”مثالی استاذ“ (مؤلفہ حضرت مولانا عبدالحمید صاحب مدظلہ) مسلسل مطالعہ میں رکھیں۔ محی السنہ حضرت اقدس شاہ ابرار الحق صاحب قدس سرہ کی ”مجالس ابرار“ بھی اس باب میں اپنی منفردانہ حیثیت رکھتی ہے۔

صفائی معاملات پر خاص توجہ دینے کی ضرورت:

اسلامی تعلیمات میں اہل ایمان کو جس طرح اخلاقیات و عبادات اور معاشرت کا مکلف بنایا گیا ہے، وہیں معاملات کی درستگی اور صفائی رکھنے کی واضح ہدایات بھی دی گئی ہیں، قرآن کی آیات اور احادیث نبویہ ﷺ اس پر شاہد عدل ہیں، عصر حاضر میں جو بنیادی کمزوریاں اسلامی معاشرہ کی علامت بن چکی ہیں، ان میں صفائی معاملات نہ رکھنے کی عادت بھی شامل ہے، عوام الناس کا کیا ذکر خواص سمجھے جانے والے، لکھے پڑھے طبقہ کے لوگ بھی اس مرض میں مبتلا ہیں؛ بلکہ اس سے بھی ایک قدم بڑھ کر یہ کہ بعض مدارس و مکاتب کے ذمہ داران اور سربراہ حضرات بھی اس مہلک بیماری میں مبتلا ہیں کہ مدرسہ کے مدرسین اپنی تنخواہوں کے لیے ان کے پیچھے چکر لگاتے ہیں، مدرسہ میں تعمیری کام کرنے والے معمار و مزدوران کے پیچھے گھومتے نظر آتے ہیں، کسی اللہ کے بندے سے ان کا کوئی معاملہ خرید و فروخت کا ہو جائے وہ بھی ان کی بد معاملگی سے محفوظ نہیں رہ پاتا، ایسے لوگوں کا معاملہ ادارہ کے داخلی امور میں بھی شفاف نہیں ہوتا، آمد و خرچ کا حساب لکھنے اور محفوظ رکھنے میں بھی وہ غیر محتاط ہوتے ہیں، یقیناً یہ ایک تکلیف دہ صورت حال ہے جو ایک مسلمان کے اور خاص طور پر کسی دینی ادارہ کے منتظم عالم دین کے شایان شان نہیں۔ ضرورت ہے کہ ہم اس قسم کے سطحی طرزِ عمل سے اپنے آپ کو اور پراٹھائیں، اور اپنے روشن مستقبل بنانے کی محنت کریں۔

طلبہ کے لیے نظامِ تعطیل:

اس وقت تعلیمی موانع میں غیر حاضری سب سے بڑا مانع ہے اور اس میں المیہ یہ ہے کہ بچوں کے سرپرستوں کی جانب سے متواتر کوتاہیاں ہوتی ہیں، ایک طرف وہ بچہ کی اچھی معیاری تعلیم و تربیت کے خواہاں ہوتے ہیں اور دوسری جانب بچہ کو خانگی ہر تقریب شادی، عقیدہ، ولیمہ وغیرہ میں شرکت کی خواہش ہی نہیں کرتے؛ بلکہ اصرار کر کے چھٹی منظور کرانے کے لیے مجبور کرتے ہیں، ضروری ہے کہ اہل مدارس اس سلسلہ میں بھی اپنے ادارہ کے حسب حال کوئی مستحکم لائحہ عمل مقرر فرمائیں؛ تاکہ طلبہ کی غیر حاضری کے بڑھتے ہوئے رجحان پر روک لگ سکے اور بچے اپنے تعلیمی مقصد کے حصول میں آگے بڑھ سکیں۔

(۱) مثلاً ماہ یا ڈیڑھ ماہ سے پہلے تعطیل کم سے کم منظور کی جائے، پھر اس میں بھی ایک مرتب نظام ہو کہ جمعرات کی دوپہر سے ہفتہ کی دوپہر تک مثلاً رخصت منظور ہو تو وہ باقاعدہ کسی رجسٹر میں درج ہو، پھر بہ وقت واپسی حاضری ہو، اور وقت واپسی کا اندراج ہو، بہ صورتِ تاخیر مناسب فہمائش کی جائے، وقت مقررہ پر حاضری کی صورت میں حوصلہ افزائی کی جائے۔ غرض پورے تعلیمی سال میں اگر منتظمین اس سلسلہ میں مستعدی و بیداری سے کام لیں گے تو کافی حد تک ہمارے بچوں کے ماحول میں سدھار آئے گا۔

(۲) عید الاضحیٰ، ششماہی یا سالانہ تعطیلات کے موقع پر طلبہ کو اجتماعی طور سے اصلاح حال کی جانب متوجہ کیا جائے، اگر ہو سکے تو تحریری طور پر کچھ ناصحانہ باتیں لکھ کر ان کے حوالہ کی جائیں، ہم یہاں اسی نوعیت کا مضمون نقل کرتے ہیں جس کا عنوان ہے ”آپ تعطیل کیسے گذاریں؟“ یہ ایک صفحہ کی تحریر ہے جس کی نوٹو کاپی چھٹیوں کے موقع پر جامعہ فلاح دارین الاسلامیہ بلاسپور (مظفرنگر) میں طلبہ کو تقسیم کی جاتی ہیں، اس طرز تر بیت کے بھی مثبت نتائج ہمارے سامنے آئے ہیں۔

آپ تعطیل کیسے گذاریں...؟

عزیز طلبہ! آپ لوگوں کے نفع اور آپ کا مستقبل روشن و تابناک بنانے کے لیے چند مفید باتیں لکھی جاتی ہیں، جن پر عمل کرنا آپ کے ذاتی فائدہ کے ساتھ دوسروں کے لیے بھی سبق اور نصیحت کا باعث ہوگا۔ انشاء اللہ۔

(۱) پنج وقتہ نمازوں کا اہتمام تکبیرِ اولیٰ کے ساتھ ایسا ہی ہونا ضروری ہے جس طرح آپ اپنے جامعہ کے دینی ماحول میں کرتے ہیں۔

(۲) روزانہ بعد نماز فجر یلین شریف کے ساتھ قرآن کریم کی تلاوت کم از کم ایک پارہ ضرور کیا کریں اور صبح شام کی دعائیں بھی معمول میں رکھیں۔

(۳) آپ گھر پر ہیں یا کسی قرابت داری میں جانا ہو آپ اپنا لباس ہرگز نہ بدلیں، ٹوپی اور ٹخنوں سے اوپر سلاہوا پانچامہ جو آپ یہاں استعمال کرتے ہیں وہ باقی رہے۔

(۴) یہاں جامعہ میں رہ کر جو آپ نے سیکھا ہے، اسے اپنے اہل خانہ اور قریبی لوگوں کو سکھانے کی کوشش کریں، روزانہ عشاء بعد اپنے بہن بھائیوں اور والدین کے سامنے ”نظام تربیت“ اور ”سچائی“ کے ایک سبق کا مذاکرہ کیا کریں۔

(۵) آپ کے گھر میں اگر دینی ماحول ہے تو بہتر روزنہ ادب کے ساتھ اپنے گھر کے افراد کے سامنے دینی باتوں کلمات، نماز وغیرہ کا مذاکرہ کریں، اور احترام کے ساتھ نماز پڑھنے کی ترغیب دیں۔

(۶) اپنے گھر کے کاموں کو انجام دینے میں عار محسوس نہ کریں؛ بلکہ محنت و شوق کے ساتھ ہاتھ بٹائیں، ہمارے نبی ﷺ اپنے گھر کے چھوٹے چھوٹے کام خود انجام دے لیتے تھے، آپ لوگ سنت کی نیت سے گھر والوں کا تعاون کریں۔

(۷) سمجھ دار اور سلیم الطبع بچے چھوٹی چھوٹی باتوں میں ضد نہیں کیا کرتے، نازخروں سے دور رہتے ہیں۔

(۸) آپ کا طرز عمل ہرگز ایسا نہ ہونا چاہیے جس سے آپ کے ادارہ اور آپ کے اساتذہ کی بدنامی ہو۔

(۹) اپنی دعاؤں میں اپنے جامعہ کو اور اپنے تمام استاذوں کو نہ بھولیں۔ اللہ آپ لوگوں کو سلامت رکھے، اپنے دین کی خدمت و اشاعت اور حفاظت کے لیے قبول فرمائے، آمین۔

حضرات اساتذہ کرام کے لیے چند اہم مشورے

سرکارِ دو عالم ﷺ بحیثیت معلم مبعوث کیے گئے، آپ ﷺ کی پوری عملی زندگی میں منجملہ دیگر عالی اوصاف کے دو خصوصیتیں حضراتِ معلمین کے حق میں خاص طور سے بہترین اُسوہ ہیں۔

(۱) آل حضرت ﷺ کی سب سے پہلی خصوصیت شفقت و رحم دلی، دل سوزی اور خیر خواہی کا پہلو ہے۔ آپ ﷺ کی سیرتِ طیبہ کے مطالعہ سے یہ بات واضح ہو کر سامنے آتی ہے کہ آپ کے حریفوں نے آپ پر ظلم و ستم کے پہاڑ توڑے، مصائب و آلام پہنچانے میں کوئی کسر نہ اٹھارھی؛ لیکن کبھی آپ ﷺ کے قلبِ اطہر میں جذبہٴ انتقام نہ ابھرا؛ بلکہ ہمیشہ ایسے لوگوں پر ترس کھایا اور ان کے حق میں توفیقِ ہدایت کے لیے دعا مانگتے رہے اور تڑپتے رہے۔

(۲) آپ ﷺ کی دوسری اہم خصوصیت جو اندازِ تربیت کی سب سے مؤثر خصوصیت ہے، وہ یہ کہ آپ ﷺ نے اپنے پیروکاروں اور مطیع لوگوں کو جس بات کا حکم فرمایا پہلے بذات خود اس کا عملی نمونہ دکھلایا؛ حالانکہ بہت سے معاملات میں اللہ تعالیٰ نے آپ ﷺ کو رخصت و سہولت دی تھی؛ لیکن آپ ﷺ نے عزیمت پر عمل کرتے ہوئے اپنے آپ کو عام مسلمانوں کی صف میں

کھڑا کرنے کو پسند فرمایا، اور یہ بات تجربہ سے ثابت ہے کہ اپنے چھوٹوں اور ماتحتوں کے لیے قول سے زیادہ عمل مؤثر ہوتا ہے۔

(۳) طبیعت میں سادگی تواضع اور منکسر المزاجی ہمیشہ خاصانِ خدا کا شیوہ رہا ہے، اساتذہ کرام کو چاہیے کہ وہ اپنے اندر بہ تکلف ہی سہی یہ وصف اپنانے کی سعی فرمائیں کہ جس کو معمول میں لانے سے عمومی مقبولیت ہی نہیں؛ بلکہ اللہ کے یہاں بھی رفعت و بلندی حاصل ہوگی۔ مَنْ تَوَاضَعَ لِلَّهِ رَفَعَهُ اللَّهُ (حدیث) اور حقیقت میں آپسی اعتماد و اتفاق پیدا کرنے کا بنیادی نکتہ تواضع ہی ہے، جیسا کہ حکیم الامت حضرت مولانا اشرف علی تھانوی فرماتے ہیں ”اور یہی تواضع جڑ ہے اتفاق کی بھی، آج کل لوگ اتفاق کی کوشش کرتے ہیں؛ مگر اتفاق کی جو جڑ ہے اس کو بالکل چھوڑ دیتے ہیں؛ کیوں کہ اتفاق ہمیشہ اس سے پیدا ہوتا ہے کہ ہر شخص اپنے کو دوسرے سے کم سمجھے، اس سے کبھی اختلاف اور جھگڑے کی نوبت آ ہی نہیں سکتی، افسوس آج اس پاکیزہ خصلت کو بالکل چھوڑ دیا گیا، بالکل اس کے خلاف غرور اور اپنے کو بڑا سمجھنے کا سبق دیا جاتا ہے اور لباس میں ہمیشہ ایسی وضع پسند کرتے ہیں جس سے تمام مجمع بھر میں ہمیں کو بڑا سمجھا جائے اور غضب یہ کہ اپنی اولاد کو بھی شروع سے اس وضع کی عادت ڈلاتے ہیں، غرض ہر بات سے یہ معلوم ہوتا ہے کہ اپنے کو فرعون کے برابر سمجھتے ہیں، پھر فرمائیے اتفاق کہاں سے آئے؟ صاحبو! اگر اتفاق کا واقع میں شوق ہے تو صوفیوں کے طرز پر چلنے کی کوشش کرو، ان حضرات کے قدموں پر جا کر و پھر دیکھو کیسا اتفاق پیدا ہوتا ہے۔ (تسہیل المواعظ جلد اول حصہ دوم، ص: ۲۵)

(۴) ایک اہم اور حساس معاملہ اس وقت طلبہ کی پٹائی کا بنتا جا رہا ہے، تجربہ یہ ہے کہ بچوں سے تعلیمی کام لینے میں تشویق و تشکیل اور ذہن سازی کا طریق زیادہ موثر ہوتا ہے آئے دن اس قسم کے واقعات سننے میں آتے ہیں کہ استاذ کی پٹائی سے متوحش ہو کر بچہ مفرور ہو گیا، اب اس کی تلاش جاری ہے، کہیں سراغ نہیں ملتا، جس کی وجہ سے اہل خانہ بھی پریشان ہیں اور استاذ کے ساتھ بھی گستاخانہ طرز اپنا کر دھمکیاں دینے سے گریز نہیں کرتے، اور بعض مرتبہ اس قسم کا ایک واقعہ ہی پورے ادارہ کی تعلیمی ترقیوں، تربیتی کوششوں پر پانی پھیر دیتا ہے۔

پٹائی کا دوسرا اہم پہلو جو عموماً استاذوں سے نظر انداز ہو جاتا ہے، وہ یہ کہ شرعاً استاذ کو کس قدر ضرب کی اجازت ہے، جس پٹائی سے ہڈی ٹوٹ جائے یا کھال پھٹ جائے یا نشان پڑ جائے یا مرہم پٹی اور دوا کی ضرورت پیش آئے ایسی پٹائی کرنا جائز نہیں۔ كَمَا لَوْ ضَرَبَ الْمُعَلِّمُ

الصَّبِيَّ ضَرْباً فَاحِشاً فَإِنَّهُ يُعَزَّرُهُ وَيُضَمِّنُهُ لَوَمَاتٍ.. قوله ضرباً فاحشاً وهو الذي يُكْسِرُ العَظْمَ أَوْ يَخْرِقُ الجِلْدَ أَوْ يَسُوذُهُ كَمَا فِي التَّائِرِ خَانِيَه. (شامی زکریا، ۶/۱۳۱)

حضرت حکیم الامت تھانویؒ فرماتے ہیں ”ایک کوتاہی تعزیر کے متعلق یہ ہے کہ جفا کاروں کے نزدیک اس کی کوئی حد ہی نہیں، جب تک اپنے غصہ کو سکون نہ ہو جائے سزا دیتے ہی چلے جاتے ہیں، ایک جگہ فرمایا ”میں نے اپنے مدرسہ کے معلموں کو بچوں کو مارنے کے لیے منع کر دیا ہے؛ کیوں کہ یہ لوگ حدود سے تجاوز کرتے ہیں اور شفا غیظ کے لیے مارتے ہیں، ایسے زد و کوب کی اگر وہی اجازت بھی دے تو بھی درست نہیں، میں نے دوسرا میں مقرر کر رکھی ہیں، ایک کان پکڑوانا جس کو مراد آباد والے لے بٹھوانا کہتے ہیں، دوسرے اٹھنا بیٹھنا، اس میں دونوں اصلاحیں ہو جاتی ہیں جسمانی بھی کہ ورزش ہے، نفسانی بھی یعنی اخلاقی بھی کہ زجر ہو جاتا ہے۔ (کلمۃ الحق ص/۱۱ بحوالہ تعلیم و تربیت کس طرح: ۱۳۷ جدید ایڈیشن)

(۵) اساتذہ کرام اپنے مفوضہ امور کو پیش نظر رکھیں، اپنی ذمہ داری کے دائرہ سے باہر نہ جائیں اپنے تعلیمی کاموں اور مدرسہ کے قیام کے دوران جن باتوں کا لحاظ رکھنا ایک مخلص معلم و مربی کے لیے ضروری ہے، اس کے متعلق چند اصلاحی رہنما نمبرات ہم یہاں مٹی السنہ حضرت مولانا شاہ ابراہیم صاحب ہردوٹی کے افادات سے نقل کرتے ہیں:

۱- تعلیمی خدمت اپنا فرض منصبی خیال کرنا اور وظیفہ کو انعام خداوندی سمجھنا، انتظام وظیفہ و انتظام تعلیم کرنے والوں کو اپنا محسن سمجھنا اور اس کے لیے دعا خیر کرتے رہنا۔

۲- طلبہ کو اپنا محسن خیال کرنا کہ ان کی وجہ سے علمی و عملی ترقی کا موقع ملتا ہے، نیز ان کو اللہ نے سبب روزی بنایا ہے، طلبہ کی عظمت بوجہ مجاہد فی سبیل اللہ و ضیف رسول اللہ ﷺ ہونے کے کرنا، ان پر مثل اولاد کے شفقت کرنا۔

۳- ایسے معاملات سے احتیاط فرمانا کہ طلبہ یا منتظمین یا معاونین کی تحقیر ظاہر ہو یا عامۃ المسلمین کے سامنے شکایت و بے وقعتی ہو۔

۴- غصہ کی حالت میں تادیب سے احتیاط کرنا، تادیب ضربی سے حتی الوسع احتیاط فرمانا اور بشرط ضرورت تادیب حدود کے اندر کرنا، طلبہ کی غلطی و بے ادبی پر اولاً فہمائش پھر تادیب حسب مصالح و موقع کرنا۔

۵- امارد (بے ریش طلبہ) کو خلوت میں آنے سے سختی سے روکنا۔

۶- بڑے طلبہ سے خدمت بعد اجازت منتظم لینا، امارد سے سخت احتیاط اس بارے میں رکھی جائے۔

۷- طلبہ کی عیادت اور ضروری اعانت کا خاص خیال رکھنا۔

۸- مطالعہ کی تاکید کرنا، ناغہ سبق کے نقصانات گاہ بہ گاہ بیان کرنا۔

۹- قرآن شریف میں ہر ایک کا سبق خود سننا، دیگر جماعتوں میں باری باری سبق پڑھانا۔

۱۰- طلبہ کی شرارت و بے ادبی پر صبر و تحمل کا اہتمام چاہیے اور اس وقت کفار کے حالات کو سامنے

رکھ کر اسوہ نبی اکرم ﷺ کو سوچا جاوے، بعد شفا غریظ مناسب طریقہ اصلاح کا تجویز کیا جائے۔

۱۱- کسی کے توجہ دلانے پر اپنی غلطی علمی یا عملی ظاہر ہو تو اس کا ممنون ہونا چاہیے، ظہور غلطی پر

اس غلطی کی تلافی کی فکر کرنا چاہیے، اس سے عظمت بڑھتی ہے۔

۱۲- نماز باجماعت بلکہ تکبیر اولیٰ، تعدیل ارکان اور اوقات مقررہ کی پابندی کی تلقین

فرماتے رہنا، گاہ بہ گاہ نگرانی از خود کرنا۔

۱۳- تعلیم المتعلم یا رحمۃ المتعلمین یا اشرف التفہیم کا مطالعہ رکھنا۔ (مجالس ابرار، ص: ۲۰۱، ج: ۱)

الغرض مدارس اسلامیہ سے تعلق رکھنے والے طبقہ کو گاہ بہ گاہ اپنا محاسبہ کرتے رہنے کی بھی

ضرورت ہے اور علم محض کی سطح سے بلند ہو کر عملی میدان میں سبقت کو اختیار کرنا بھی لازم ہے، ہم لوگ

امت مسلمہ کی حالت زار پر ترس کھائیں، اپنے مقام و منصب کو ملحوظ رکھ کر خلوص کے ساتھ خدمت سمجھ

کر اپنی ذمہ داری کو انجام دیں، جمود و تعطل کو یکسر ختم کریں، ملت اسلامیہ کو جو امیدیں اور توقعات ہم

سے لگی ہوئی ہیں، ان کو باحسن وجوہ پورا کرنے کے لیے ہم خدام اپنی راتوں کو زندہ کریں، اور اپنے

بزرگان دین سے وابستگی قائم رکھیں، اس طریق سے ہم اپنی علمی مسافت طے کریں گے تو انشاء اللہ

منزل پر پہنچنا اور کامیاب و بامراد ہونا آسان ہوگا۔ اے اللہ تو جملہ خدام دین میں باہمی اعتماد و اتفاق

پیدا فرما، تمام اسلامی مدارس اور دینی مراکز کی حفاظت فرما اور ان دینی درس گاہوں سے سچے باحوصلہ

مخلص، جواں ہمت افراد پیدا فرما، دشمنان اسلام کی ناپاک سازشوں اور منصوبوں کو ناکام فرما،

اور ہماری اس معمولی کاوش کو اپنی رضا و خوشنودی کا ذریعہ بنا۔ آمین یارب العالمین!

